


# *Lehen il-Malti*

MAHRUG

MILL-GHAQDA TAL-MALTI (UNIVERSITÀ)



Is-Sitt Sena

Frar 1937

Għadd 72

**1d.**

Mitbugh fl-"EMPIRE PRESS" 266, Strada San Paolo — Il-Belt

# LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ

FRAR 1937]

IS-SITT SENA

[Għadd 72

Kliem tal-Prof. Dun P.P. Saydon B.Lit.,D.D.  
lit-tfal tal-Liceo

*(Meħud mill-Lyceum Quarterly Magazine ta' Frar)*

Tfal,

Dawn il-jiem ta' ferħ, ta' xewqat, ta' hena, ta' risq u ta' ġid, irrid jien ukoll infissrirkom l-isbaħ xewqat tiegħi għas-sena l-ġdida u għal għomorkom kollu. U għax dawn ix-xewqat heġgin mill-qalb biex jidhlu fil-qalb, irrid nagħtihomkom bl-ilsien ta' qalbna l-koll, bil-Malti.

Tfal,

Dawn is-snin ta' tagħlim huma għalikom snin ta' fharrig, snin ta' thejjija għall-ħedma ta' hajjtkom. Ikun liema jkun is-sehem ta' xogħolkom fis-snin li gejjin, qisu li jkun dejjem imdawwal mid-dawl tal-kobor ta' artkom. Il-kobor ta' pajjiż jinqies mill-kobor ta' wliedu, u l-kobor ta' wliedu jinqies mill-kobor ta' għamilhom u ta' hsebijiethom. Għamil u hsebijiet kbar jagħmlukom nies kbar u, bhala nies kbar, intom tagħmlu kbira l-gzira zghira tagħna. L-ewwel u l-aqwa hsieb li ma għandkom tneħhu qatt minn mohħkom hu li intom Maltin. Għoz-zuh dan l-isem, għax hu isem mogħti lilna mis-Sema. Għoz-zuh, għax fih hemm miġbura l-hajja tagħna. Min ma jhobbx lil dan l-isem, ma jhobbx lil n-nifsu, u min ma jhobbx lil n-nifsu ma jhobbx lil għajru. Dan hu d-dawl li għandu jmexxikom tul hajjtkom kollha u li jien nixteqilkom bil-qalb. Maltin illum, Maltin għada, Maltin dejjem u kullimkien; zghar imma kbar, għax nissem mew b'isimna; zghar imma kbar, għax isimna, b'dak kollu li jfisser, hu mħares b'għozza ta' omm mill-akbar u mill-aqwa bandiera, l-bandiera Ingliża.

# HABBEJT U MA TJASSARTX

*Lis-Sur Ġ. Aquilina B.A., u s-Sur Ġ. Chetcuti.*

- U jien twelidt ukoll ! Mhix hitja tiegħi.  
 Smajt li kont trab u trab għad nerga' nsir.  
 Ma nafx kif ġejt jew għax ġejt jien, mhux ieħor  
 Naf biss li jiena ta' dil-ħajja Isir.
- Il-ħajja ħolma, smajthom jgħidu, u tgħaddi  
 tigri bħal sħaba li jtajarha r-riħ.  
 Mela din ħajti sħaba u ħolma. U f'ħajti  
 jien ingarrab u għadni ngarrab shiħ.
- Għax jiena bniedem bħal l-oħrajn. U nqisni  
 damma ta' sħab u ħolm, hena ta' xejn.  
 Izda fil-għera tax-xejn tiegħi nara  
 li trid tbatu mhux f'tit f'dawn il-jumejn.
- Il-ħila żzommni. Xejn ma jsir fid-dinja  
 mingħajr tbatija jew mingħajr taħbit.  
 Jien bit-taħbit u bit-tbatija nsaqqi  
 sigriet l-imħabba tal-bniedem sikwit.
- X'inhi l-imħabba ? Minn fejn ġiet ? Kif tnisslet ?  
 Min żeragħha fil-qasam tal-ħolqien ?  
 Hi ruħ il-ħajja. Bidu tagħha. Lwienha.  
 U żeragħha fuq l-art Sid il-għixien.
- Għalhekk l-imħabba mhix nuqqas jew ħażen,  
 izda milja ta' ġid. Jiġi l-ħażin  
 meta bl-imħabba ma ninqdewx kif jixraq.  
 U jien ħabbejt ukoll, żagħżuġi miskin !
- Izda qatt ma ħallejt tfajla tjassarni,  
 u qatt ma lbist sabiħ biex nuri x'jien:  
 ġidi w imħabbti kelmti biss, li rdajtha  
 minn sider ommi, l-egħżeż wirt fiz-żmien.
- Għax jien nobogħdu l-qerq u qatt ma ħimiltu.  
 Bil-għera li twelidt irrid immut.  
 Jiena l-imħabba ma nħallasx għaliha !  
 Għall-jasar ma nistadx f'baħar bla xtut !
- ħabbejt u ma tjassartx. It-tfajla tiegħi  
 l-għanja ta' qalbi, li saritli xemx  
 ta' mħabba kbira, mħabba safja, mħabba  
 li fiha qlub oħra bħalha sewwa m'hemmx.

Jien ngħix bil-holm. Il-holm saltnati. **Ħajti**  
 f'gufu, mnejn ħarġet, l-hena ssib u s-sliem.  
 Sakemm idum il-holm, **Ħajti tibqagħli!**  
 Jekk qatt ma jonqos, qatt ma jkollha tmiem!

KARMENU VASSALLO

## L-IXKORA

ATT WIEĦED

*Mibni fuq ġrajja li ħallielna miktuba l-qaddis Erardu wara  
 żjara li hu radd lill-insara mxerrdin fix-xagħri. Għax  
 fis-seklu 500.*

Min jidher:

*L-abbati u sitt Irhieb.*

Maqdes okejkien u baxx f'nofs ta' qatgħa art fejn il-ħaxix  
 jikber magħqud u ħadrani taħt is-siġar tat-amar. Il-maqdes fuq  
 in-naħa tal-lemin. In-naħa tax-xellug tgelgel għajn. Mad-dwar u  
 fil-bogħod, sa fejn twassal l-għajn, ramel u blat, ramel u blat.  
 Biss fuq ix-xefaq jidher ġebel kahlani u mmewweg.

Hawnhekk, f'nofs il-barr, fejn xejn ma kien ifakkarhom fil-  
 frugħat tad-dinja, fejn xejn ma kien ifixklilhom talbhom, imħeggin  
 b'tama qawwija, magħqudin fit-twemmin, fit-talb u fix-xogħol, għadd  
 ta' rhieb kienu jgħaddu ħajjethom.

L-għajn kienet tisqihom, u l-art, maħduma b'saħħet dirgħaj-  
 hom, kienet titmagħhom.

Nżul ix-xemx.

Il-ħames rhieb u l-abbati, li jkun l-ixjeħ, miġburin taħt  
 siġra fin-nofs, min fuq xi haġra, min fuq xi magħqud maħdum  
 bla sengħa. Jidhru mdejnin.

*L-ewwel Raheb* (b'lehen għoli): Nkeccub minn fostna! Jekk  
 jibqa' hawn, ħtjietu taqa' fuqna u nittebbgħu ahna wkoll: jeħtieġ,  
 nuru li jdejna ndaf. Għajb u hemm ġieb fuqna: amar, missier  
 li jkun maqtul! Bizżejjed għautilna deni!

*Il-tieni Raheb*: Il-ħtija tiegħu kbira wisq!

*L-abbati* (içaqlaq rasu, mbaġħad jikkellem b'lehen baxx u ħiemed):  
 Ġrolmu għamel deni kbir wisq lilu n-nifsu. Għamel deni kbir  
 lilna wkoll. Għal dan hu dmir tiegħi li ngħaddbu. Izda jien u  
 la għandi s-setgħa li nkeccih u l-anqas li noqtlu.

(Skiet)

*L-abbati:* Dal-lejl ma rqadtx. Il-lejl kollu hsibt fuqu. Smajt fil-boghod it-twerziq u n-nbih tad-dbejjeb, u, ħuti, ftakart fix-xjaten, ftakart fix-xjaten, imġewħin għal xi sajda, li ġew biex jaħtflu 'l din ir-ruh.

(Skiet)

*It-tielet Raheb:* Ħtjjetu kbira!

*It-tieni Raheb:* Li kien minni kont inxerred l-għajb tiegħu ma kull maħluq. Tahfirlux, o missier, tahfirlux...

*L-ewwel Raheb* (ibejjen kliem l-iefior): Tahfirlux!

*It-tieni Raheb:* ... aghmel haqq minnu! tih xoghħol iebes. Żommu magħna, imma mifrud minn kulħadd—wahdu u mingħajr hadd ma jkellmu. (L-abbati jgum u jimxi 'l hawn u 'l hemm. Ir-Rhieb igorru bejniethom. L-ewwel Raheb igħid;)

*L-ewwel Raheb:* Irid jaħfirlu.

*L-abbati* (Bejnu u bejn ruħu): Nistaghģeb! Hadd minnhom ma jibza' li tintilef ruh li sidna Kristu ħeles b'demmu.

(Jaghmel idejħ ma' moħħu, fuq għajnejħ, u jħares il-bogħħod lejn il-barr. Tnejn jew tlieta mill-irħieb l-oħra jagħmlu bħalu. L-abbati jerga' lejn sħabu.)

*Ir-raba Raheb:* Naqfluh f'ħabs aħrax, u nħalluħ hemm sa kemm idum ħajj.

*Il-ħames Raheb:* U le, u le. Daqshekk le.

*L-ewwel Raheb* (b'saħna): Daqshekk, u aktar minn daqshekk! X'inhu dan hdejn l-ugiegh li b'sejf kiefer hu niffed fil-kustat ta' Kristu?

*Ir-raba' Raheb:* Čahdu mill-wegħda l-aktar għaziza li għa-millu.

(It-tieni u t-tielet Raheb jtkellmu flimkien)

*It-tielet Raheb:* Sallbu mill-gdid!

*It-tieni Raheb:* Għal sigħa ta' hena misħuta ssieħeb max-xitan!

*It-tielet Raheb:* Ikun maqtul!

*L-oħrajn barra l-abbati u l-ħames Raheb:* Ikun maqtul!

(L-abbati, imħasseb, iħares mill-gdid lejn il-barr. Xejn ma jidher.)

*L-abbati* (bejnu u bejn ruħu): Mħemmx li jasal.

(Skiet. L-ilma jgelgel. Mis-siġar jaqgħu xi żewġ tamriet.)

*L-abbati* (b'leħen baxx u ħelu): Ħuti, fiħogdu kellimtu. Ma qalx kelma wahda biex itaffi għamilu. Demgha ta ndiema f'għajnejħ ma kellux. Kien jimxi 'l hawn u 'l hinn fil-kamra čkejħna fejn hu msakkar bħal wieħed mgħarraħ fi dwejjaħ l-aktar kbar. Xejn ma bezzgħetu s-siġħa kiefra li qieghda tistennieh. X'għandu

x'jibza' ? X'ghandu x'jehles ? Xi ħadd jista' jagħmillu deni akbar milli għamel lilu n-nifsu ? Hemmu kbir.

(Skiet)

*L-abbati:* Sa ftit jiem ilu kien ħabibkom....

*It-tieni Raheb:* Ma konniex nafu x'kellu f'qalbu.

*L-abbati:* Habbejtuh. Kien iż-żmien li qsamtu l-hobż miegħu, u li miegħu lwejtu rkobtejkom biex tqimu 'l-Mulej.

*L-ewwel Raheb:* Imma kien għadu ma dnebx !

*It-tieni Raheb:* Għadab il-Mulej ma kienx waqa' fuqu.

*L-abbati:* Isemghuni. Intom lil Mulej thobbuh u thobbuh wisq. Imma harsu sewwa ! Harsu sewwa li din l-imħabba ma ssahħnilkomx mohkom, li ma taqlibilkomx raskom. Jien ixjeh min-kom u naf. Alla ħanin u jaħfer. Jewilla ahna nfussna ma għandniex il-qofol għażiż ta' Pietru ? Itolbu lil Mulej inebbħilkom mohħkom, bħal ma tlabtu jien.

(Għal xi żmien ħadd ma jtkellem, mbagħad l-ewwel Raheb jqum iġhid ?)

*L-ewwel Raheb:* Jidher, O missier, li inti tridna naħfru lil Għormu. Izda jien nibza' li darb kbir jaqa' fuqna kemm-il-darba aħna ma ngħaddbuhx.

*It-tielet Raheb:* Sewwa qal.

*Rħieb l-oħra;* Sewwa qal.

*L-abbati:* Nistennew ftit ieħor, uliedi. Forsi ix-xwejjaj jaq jaq qabel id-dlam.

*It-tieni Raheb;* La ma wasalx s'issa, għal xejn nistennew.

*L-abbati:* Għad baqa' ftit tad-dawl. Forsi għad jilħaq jaq jaq. Hu l-exjeħ fostna lkoll, l-aktar għaref u l-aktar qaddis. Kliemu mnebbħ mis-Sema.

(Skiet. L-ewwel Raheb, li jkun qam bil-wieqfa, jimxi, u jersaq lejn xifer il-ħdura. Iħares lejn il-barr. Id-dlam qieghed jaq jaq għmielu.)

*L-abbati* (kwiet u mħasseb, jitlob): O Mulej, agħitni l-għajjuna!

(Skiet. L-abbati jmejjel rasu fuq idejħ. Il-ħames Raheb iqum jimxi lejn l-ewwel Raheb. Minn wara għolja tar-ramel jidher Raheb xwejjah, milwi tnejn taħt xkora kbira u tqila, b'għasluġ f'idu l-waħda.)

*L-ewwel u l-ħames Raheb:* Ġej !

*L-oħrajn kollħa barra l-abbati:* Ġej !

*L-abbati.* Ikun imbierek Alla !

(Ix-xiħ jersaq bil-qajla. L-ewwel u l-ħames Raheb jigrū biex inehħulu l-ixkora minn fuq kitfejħ. L-oħrajn, ukoll, iħeffu lejħ. Meta jaħbtu sa jeħdulu l-ixkora, hu, b'leħen baxx u rqiġ, iġħid:

*Ir-Raheb xwejjah:* Le, le, uliedi, halluha. Dik tiegħi, u jiena biss nerfagħha.

(L-oħrajn iħarsu lejn xulxin, ftit jew xejn imfixklin. Jersqu lkoll lejn is-sigra, li taħtha ftit qabel kienu qegħdin bil-qiegheda. Ix-xwejjah jimxi bil-menel hafna. Hu għajjen u bil-kemm jiflaħ imexxi riglejha. Magħlub ghadma u ġilda; wiċċu, isfar u mix-rub, bil-kemm jidher qalb xejbu u lefjetu. Izda ghajnejh iziġġu b'dawl li mhux ta' din d-dinja. Jitlaq l-ixkora ma' l-art, jiehu nifs qawwi, jingħi.)

(Ighinnh joqghod fuq haġra li tkun hdejh.)

*Lkoll:* Iva, ja missier.

*Ir-Raheb Xwejjah:* Ajma, kemm jien għajjen. Għinuni uliedi. Tuni fejn uoqghod bil-qieghda.

(It-tieni Raheb jhaffef lejn il-maqdes Skiet. Jasal b'kusilma

*Ir-Raheb xwejjah:* Tuni mixrub.  
f'idu. Ix-xih jixrob.)

*Ir-Raheb xwejjah:* Għall-erwieh!

*L-abbati:* Imma, missier, il-ghaliex din it-tagħbija hekk akbar minn saħitek?

*Ir-Raheb xwejjah:* Dawk dñubieti. Jiena, ibni, ngorrhom miegħi meta mmur naqta' haqq minn hadd iehor. Dawk kienu li taqq-luli riglejja.

(Skiet. It-tieni Raheb, li jkun hdejn l-ixkora, jiftahha, u jħares go fiha.)

*It-tieni Raheb:* Ramel!

(Mill-ixkora jaqa' r-ramel.)

*L-abbati:* Alla biss jista' jagħmel haqq minna lkoll.

GUZÈ DIACONO

## GĦANJA

Għawdex haddar din is-sena,  
xñin tax-xitwa għadda l bard  
l-ajru mtela b'għanjiet helwa,  
faru l-ġonna kollha ward

Izda l-ġnejna ta' mħabbitna  
qatt ma tarġa' daqshekk sbejha  
qabel inti ġewwa qalbek  
ta' l-imħabba tħoss is-sejha

Ward u għana 'l Għawdex bewsu,  
ix-xemx ksietu bit-tlellix:  
x'tiswa din il-festa kollha,  
jekk int iżjed ma tiġix?

GORG PISANI

# L-ISKEJJEL TAL-GVERN \*

## It-Tagħlim f'Malta

Minn ĠUŻÈ GATT

(Ara għadd 69-70 paġ. 18)\*

Barra milli l-Università ta' l-Imdina kienet toħroġ il-flus għaż-żamma ta' dina l-Iskola, kienet tgħin ukoll lil xi żgħira-żgħira li jridu jmorru barra, halli jissuktaw fit-Tagħlim, iżda ma kienx ikollhom biex. Għal dina l-bieċa, fl-15 ta' Diċembru 1467, il-Kunsill Popolari hareġ sitt egħwieq mill-flus ta' l-Università. Bihom, iż-żagħżuġh Toni de Surdo setgħa jmur Sqallija biex hemm jibqa jitgħallem għall-dawra ta' sentejn.

Għall-ewwel, it-tagħlim fl-Iskola ta' l-Imdina ma kienx isir bla hlas; iżda, meta jinzerta min ma jistax iħallas, xi drabi kienu jgħallmuh ukoll b'xejn. Fuq hekk, fl-laqgħa li saret fis-6 ta' April 1526, il-Kunsill Popolari qata', li seba' minn dawk li jmorru f'dina l-Iskola, ma jħallsux flus.

Il-flus li kienu jħallsu dawk li jmorru jitgħallmu fl-Iskola ta' l-Imdina, ma sibniex min kien joħodhom. Naħsbu li kien joħodhom dak is-Surmast li kien iżomm dina l-Iskola fl-Imdina jew fir-Rabat. Għall-bidu, dina l-Iskola x'aktarx li kienet tinżamm fid-dar ta' dak li jkun Surmast.

Fl-Iskola ta' l-Università kien isir dak it-Tagħlim kollu biex wiehed jista' jaqbad x'impieg. Ukoll biex wiehed jil-ħaq għall-qassis, jew jaqbad it-trieq għall-nutar. Għalhekk, billi t-Tagħlim fiha kien ta' xeħta għoli (klassiku), xi drabi sibna li kienet imsemmiha bħala l-Iskola ta' l-Umanità

B'din l-Iskola, il-Maltin ftit kien jinħtieġilhom li jitwarbu mill-Gżira biex imorru jitgħallmu f'art oħra. Fiha wiehed kien jista' jikseb tagħlim sewwa, imdaqas u li jaqdi tajejeb biex jaqbad xogħol li jista' jgħix bih. Imbgħad, min kien irid isiefer għal xi art oħra biex jissokta jitharreg u jitwettaq aktar fit-Tagħlim, kien jista' jagħmlu kemm irid, haġa li għadha issir ukoll sal-lum.

Min kienu s-Surmastrijiet ta' l-Iskola fi żmien l-Aragonizi ma sibnihomx imsemmija kollha. Xi wħud minnhom isem-mihom is-sur G. Darmanin Demajo P.L. f'Leħen is-Sewwa tas-17 ta' Mejju 1936. Dan iġdid li bħala Surmast fl-Iskola ta' l-Università fl-1470 kien Ġorg La Habico, u fl-1471 Ġulju de Lei.

(\*) Fil-għadd 69-70 nargħilna għelt ta l-istampa. Flok Karlu II irid jiġi Karlu V, dak l-Imperatur li fl-1520 ta setgħa oħra ġdida lill-Maltin.

Fil-ġhadd tal-Gazzetta li semmejna, is-sur Demajo kiteb xi haġa żgħira dwar "L-ewwel Tagħlim f'Malta." Izda, f'xi bnadi ta' dak li dana qal, ma jaqbel xejn mas-sewwa. Is-sur Demajo jgħid li, qabel l-1470, l-Università u l-Isqof waqqfu Skola fl-Imdina u li għaż-żamma tagħha kienu joħorġu l-flus it-tnejn: nofs kull wieħed. U biex jgħallmu fiha giebu Surmastrijiet minn barra.

Biex is-sur Demajo qal dak li hawn fuq ġibna, x'aktarx li sejjes kliemu fuq laqgħa tal-Kunsill Popolari li saret fl-1537, jiġifieri fi żmien l-Ordni. Izda f'dik il-laqgħa ma gie x maqtuġh li jġibu Surmastrijiet minn barra għall-Iskola ta' l-Università. Kienu kabbru biss il-ħlas tas-Surmast. U dan għamluh biex iħajjru lil xi wħud ta' barra ħalli jiġu u jgħallmu hawn. Imma bil-ħlas kollu li ziedu, ma kien ġie l-ebda Surmast. Għalhekk, is-Surmastrijiet ta' l-Università baqgħu Maltin, jew xi nies oħra li nżertaw jgħammru hawn Malta, haġa li ma taqbilx ma' dak li qal is-Sur Demajo.

Barra mill-bieċa tas-Surmastrijiet li semmejna, is-sur Demajo ma jaqbilx mas-sewwa f'haġ'ohra wkoll, fejn isemmi dwar l-Iskola li kienet issir fil-Knisja tas-Salvatur fl-Imdina. Kif inhu msawwar kliem is-sur Demajo "f'Lehen is-Sewwa" li l-fuq semmejna, din l-Iskola hi muriha bħala li ma għandha x'taqsam xejn ma' l-Università. Naraw bejn wieħed u ieħor xi jgħid is-sur Demajo: "Wisq żmien qabel ma ġiet l-Ordni fi Gżiritna, ma kienx hawn Skejjet f'Malta. Għalhekk insibu li l-Knisja tas-Salvatur fl-Imdina kienet taqdi bħala Skola għat-tfal tal-fqar. Is-Surmast tagħha kien qassis, u dax-xoġhol kien jagħmlu minn rajh u minn għajr ħlas. It-tfal kienu jiġu mgħallma jaqraw bit-taljan u l-aritmetka kif kienu jgħallmuha f'dak iż-żmien."

Mela, minn kif irid iġid is-sur Demajo, l-Iskola fis-Salvatur kienet hemm qabel ma l-Università u l-Isqof waqqfu tagħhom fl-Imdina (qabel 1470). Izda l-skola fil-Knisja li semma s-sur Demajo, m'hix haġ'ohra ħlief dik l-Iskola li kienet miżmuma mill-Università u mill-Isqof. Terga' l-Iskola fis-Salvatur kienet hemm, f'dik il-Knisja, fi żmien li kien hawn l-Ordni, u mhux qabel ma dan ġie f'Malta bħalma bi ħsiebna nuru 'l quddiem. Is-Surmast tagħha ma kienx lanqas jgħallm b'xejn, izda ta' dan ix-xoġhol kien imħallas mill-Università u mill-Isqof. Barra minn hekk is-Surmast xi drabi kien ikun qassis jew patri, minn xi daqqiet kien jinżerta li ma jkunx wieħed minn dawn ukoll.

B'dana kollu, bl-għeltijiet kollha li ġieb is-sur Demajo fil-Gazzetta li semmejna, ta' min jiżziħħajr ukoll, għax f'dawk il-ħwejjeg li qal sewwa, dejjem xeħet u zied xaqq dawl ieħor dwar l-Iskejjet tal-Gvern u t-Tagħlim f'Malta.

Bħalma f'Malta kien hawn Università biex tieħu ħsieb il-ħarsien ta' din il-Gżira, hekk ukoll f'Għawdex kien hemm

Università oħra biex tieħu ħsieb ta' dik il-Gżira. Għalhekk naħsbu, li bħalma fi żmien l-Araguniżi kien hemm Skola fi-Imdina tal-Gvern Malti, fir-Rabat ta' Għawdex kien hemm oħra miżmuma mill-Gvern t'hemm. Tassew li Malta u Għawdex kienu haġa waħda, iżda kull Università kienet għaliha. B'dana kollu, dil-bieċa, ta' Skola oħra f'Għawdexf ma nistgħux nagħtuha b'minnha għal kollox, billi f'Arkivji ta' din l-Università huma mitlufa, ħtija li dik il-Gżira kienet waqgħet taħt idejn it-Torok fi-1551.

Wieħed kittieb Għawdxi, Dr. Ganni Ġużè Caxaro (Cassar?) għamel gabra ta' aħbarijiet fuq Oħawdex. Fihom sibna li meta t-Torok ħadu Għawdex fi-1551 ħarqu l-karti u l-kotba kollha li sabu fi-Arkivju. Iżda Għawdxi ieħor, Agius de Soldanis, iġħid li fi żmienu (kiteb fi-1746) fi-Arkivju ta' Kostantinopli kien għad hemm miġbura kitba qadima u bosta registri ta Nutari Għawdxin. Dawn garrewhom l-hemm it-Torok fi-1551. Għall-ewwel, it-Torok kienu sa jeqerduhom, iżda kien hemm wieħed franciż magħhom u ħajjarhom biex ma jaħarquhomx, billi aktar wieħed jaqbel li jeħodhom miegħu f'Kotantinopli. B'hekk, iġħid De Soldanis, dawn baqgħu meħlusa min-nirien.

Għalkemm De Soldanis qal li t-Torok ma ħarquhomx, iżda ħaduhom magħhom, meta fi-1849 il-Gvern ta' Malta qabbad l-Ambaxxatur Ingliż f'Kostantinopli biex jara jiksibx dik il-kitba Għawdxija, dan baġħat iġħid, li ħadd ma jaf bihom hemm. Hekk ukoll kien qal Lewis Mizzi, li għamel żmien twil fit-Turkija. Dan għamel tfittix kbir għal dik il-kitba, iżda ma setgħa jiltaqa magħhom imkien.

Tgħid, mela, mhux tassew li dawn ngarru lejn Kostantinopli, bħalma qal De Soldanis, iżda nħarqu mit-Torok fi-1551, bħalma qal Caxaro? Ma dankollu, il-bieċa kienet x'kienet, dawn il-lum huma mitlufa għalina, bi ħsara kbira ta' Grajjetna, la darba fi zmienna ħadd aktar ma sama' b'aħbarhom.

Minn dan li għedna sa hawn dwar l-Iskejjel tal-Gvern, jidher, li min iġħid li Napuljun kien l-ewwel wieħed li ried idaħħal f'Malta t-Tagħlim għall-ulied il-fqar, ikun sejjer il-bogħod mis-sewwa qatigħ. Tassew li l-Iskola ta' l-Università ta' l-Imdina għall-ewwel kienet bil-ħlas; iżda, minn kif qata' l-Kunsill Popolari tas-6 ta' April 1526, jidher li kien hemm min ma jħallasx ukoll. U dan kien fi żmien l-Araguniżi, meta l-ħarsien tal-Gżira kien taħt il-ħsieb tal-Gvern Malti: jigifieri mijiet ta' snin qabel ma Napuljun thajjar li jiġi biex jieħu Gżiritna taħt idejh.

(Jissokta)

## Tibdil (*Mutability*)

(*Mill-Ingliż ta' P. B. Shelley*)

Aħna bħal sħab li jiksi l-qamar lejli;  
Kif jiġu bla serħan, jilmaw, jirtogħidu,  
Jiksru bid-dija d-dalma! iżda bilgri  
Jintilfu għal dejjem xħin ifegġ filgħodu:

Jew bħal liri minsija b'kordi ħżiena  
Li jagħtu lehen xħin ir-riħ jonfoħhom,  
'Mma l-ebda nefħa ma tliessen lehen wieħed  
bħal dak ta' qabel, fil-għamla dgħajfa tagħhom.

Nistrieħu—imma ħolma tikser ngħasna;  
Inqumu—'ma ħsieb ikrah jisqi l-jum;  
Inħossu, naħsbu, nidħku nkella nibku;  
Ngħannqu s-salib jew ngħoddu d-dieq mitmum.

L-istess għalina; għax il-ferħ u n-niket,  
Biex jarga' lura xejn ma hemm tfixkil:  
Il-bierah jista' qatt ma jixbah l-għada;  
Xejn m'hawn esehħ f'din l-art ħlief it-Tibdil.

GORG PISANI

## XBEJBA BIDWIJA

Mal-mewġ taż-ziffa, xuxtek qed tittajjar,  
u tleqq bħal ħjut misruq mix-xemx dehbija;  
jiddu ħaddejek fuq wiċċek kemm xejn smajjar,  
qishom ħuġġieġa nar f'lejla xitwija.

F'għajnejk in-nir tal-baħar hieni jilma  
taħt is-sħab abjad silġ li jgħatti s-sema;  
bħad-diwi ħiemed tat-tifwir ta' l-ilma  
minn ħoġor il-widien, leħnek jinstema'.

Bi lwien id-demmm, bi ħimura bellusija  
libbset xofftejk il-warda tal-pepprina;  
neža' l-ħolqien għalik, xbejba bidwija,  
mill-għmiel li kien jaħbih u minn kull zina:

nistħajlek l-għanja ħelwa tar-rebbiegħa  
li nisġu żewġt iqlub hawn fuq dil-qiegħa.

KARM VELLA

## Kriika Letterarja

*Neżaminaw l-Eżaminaturi tal-"Pronostku Malti 1937".*

Ftit ilu hareġ il-"Pronostku Malti," li aħna ngħożżuh l-aktar għall-konkors tal-poeżijiet bil-malti li jhobb jagħmel kull sena, biex b'hekk ihegġeġ, iqawwi u jkattar dejjem iżjed il-letteratura tarija tagħna. U dan l-idijal għoli u patrijottiku ta' l-Editur ta' l-Almanakk li semmejna, ma nistgħux ma nfahħruhx u ma nsebbħuhx kif tabilhaqq jixraqlu.

Iżda, mill-banda l-oħra, jisgħobbina mhux ftit talli ma nistgħux ngħaddu dritt bla ma nieqfu daqsxejn biex naraw u nuru dawk li jidhrulna li huma għiltijiet tassew ċari ta' l-Eżaminaturi ta' Muscat fin-"Noti" tagħhom taħt xi poeżiji, u b'hekk, għad li fuq qalbna, neżaminaw l-Eżaminaturi nfishom. Dan, madankollu, irridu nagħmluh mhux għal haġa oħra għajr għall-ġid, għall-ġieħ u għat-tirqim tal-letteratura maltija li illum qabdet għmelha.

Ngħid għalija, jien li qiegħed nikteb, l-ewwel għilt li jolqotni fin-"Nota" ta' l-Eżaminaturi, huwa — *in genere*— in-nuqqas ta' haqq xorta ma' kullhadd li jagħmlu mill-poeżiji. U biex in-seddaq kliemi, irrid ingib żewġ eżempji : L-ewwel eżempju tatihulna l-poeżija "F'Haġar Qim" ta' Ġorġ Pisani li dehret fil-"Pronostku" tal-1933; u t-tieni eżempju tatihulna l-poeżija "Dejje'n..... Qatt!" ta' Karmenu Vassallo (G. C.) li dehret fil-"Pronostku" tal-1936. Dawn il-poeżiji ħadu t-tnejn it-tielet premju: waħda fil-Konkors tal-1933; u l-oħra fil-Konkors tal-1936. Imma l-waħda u l-oħra kien haqqhom l-ewwel. U dan qaluh l-aħjar u l-akbar letterati ta' żmienna: Dun Karm f' "Il-Malti" ta' Diċembru tal-1932; u l-Prof. Dun P. P. Saydon f' "Leħen il-Malti" ta' Jannar-Frar tal-1936. Dak qalu għall-poeżija ta' Ġorġ Pisani; u dan qalu għall-poeżija ta' Karmenu Vassallo — li, sa dak in-nhar, kien għadu jhobb jinħeba għall kollox taħt isem b'ieħor. U biex tagħqad, sewwa Ġorġ Pisani u sewwa Karmenu Vassallo ħadu t-tnejn l-ewwel premju fl-istess Almanakk tas-sena ta' wara. Haġa din li turi sewwa li l-Eżaminaturi ta' Muscat ma huma xejn ta' haqq wieħed fil-fehma li jagħtu tal-poeżijiet ippremjati.

Aħna, il-poëti tajbin tagħna nafu min huma. Biex ma nsemmux il-mejtin, Dun Karm Psaila, il-Prof. A. Cuschieri, Ninu Cremona, it-tabib Rużar Briffa, u Patri Delia, S.J., huma minn l-aħjar u l-ewlenin. U wara dawn naħsbu li joqogħdu tajjeb ukoll Ġorġ Pisani, Nikol Biancardi, Karmenu Vassallo, Arthur V. Vassallo u Ġużè Chetcuti, li għal x'uħud minnhom ħażżew kliem ta' tifħir meqjus iż-żewġ rivisti letterarji maltin li huma

l-aktar ta' min jorbot fuqhom illum. Mhux biss, imna biex ngħiduha kif inħossuha - għax aħna ma tantx inħobbu nlaqalqu u nuru fehmitna minn bejn il-linji — inżidu ngħarrfu li, sa fejn jilħaq ix-xiber tagħna, jidhrilna li minn dawn l-aħħar ħamsa li semmejna, Ġużè Chetcuti aktarx hu ta' min iqisu u jgħoddu aktar bħala prożatur milli bħala poeta. U dan iħossu fih u jistqarru hu n-nifsu.

L-Eżaminaturi ta' Muscat madankollu, donnhom xejn ma jafu b'din ir-rijaltà mbierka. U bil-fors hekk: għax kieku ma jibqgħux joġhtru kull sena u joħroġu dejjem b'xi ħaġa ġdida minn tagħhom li gġagħlek l-ewwel tidħak u mbagħad tist-merrha għal kollox. Dan in-nuqqas ta' l-Eżaminaturi għarrfitu saħansitra "Lehen is-Sewwa" u iprotestat kontra tiegħu bil-qawwa kollha fil-ħarġa tat-3 ta' Novembru. Ħaġa li gġagħalna wisq aktar inqawwu qalbna u nsaħħu kliemna f'kullma qegħdin niktbu. Izda ma tantx nistgħu niġbduha fit-tul: għax għal "Lehen il-Malti" il-wisa' hu għaziż ħafna. U għalhekk ikollna naqtgħu fil-qasir kemm jista' jkun u ngħarblu ħafif ħafif l-ewwel sitt poezijiet ta' din is-sena, jew aħjar, in-"Nota" li hemm taħthom.

Hadet l-ewwel premju l-poezija ta' Karmenu Vassallo mgħammda "Lit-Tfajla ta' Mħabbti" tfajla li l-awtur ma jafx (għax ma tēzistix) u li joħlomha biss bil-fantasija tiegħu ta' poeta bil-lejl u bi nhar—"f'għuf il-kwiekeb tal-fidda u nar ix-xemx". Jiftaħ imbagħad qalbu magħha u f'zewġ strofi, li jagħmlu għieħ tassew lill-poezija ħelwa ta' Artna, juriha u jgħidilha kif ħajjet il-bniedem hi kollha qerq u frugħa "*vanitas vanitatum et omnia vanitas*" u li għaldaqshek aktar xtaq li kieku ma twieled xejn. Izda minnufiħ jerga' lura għax jara li kieku ma twelidx, l-anqas kien jirnexxilu jagħraf u jagħżel il-ġd mid-deni, it-tajjeb mill-ħazin. Jispiċċa fl-aħħar biex iġhid li jixtieq mhux ftit li t-"tfajla ta' mħabbtu" tkun tiegħu tassew fil-ħajja u mhux tiegħu fil-ħolm ta' ħsebijietu biss. Għax hekk, f'imħabithom it-tnejn, jagħrfu l-Imħabba ta' Alla l-Missier li ħalaqhom u ta' Alla l-Iben li fdihom: Imħabba li "ħliefha kollox baħħ u xejn."

Wara dan, tiġi n-"Nota" ta' l-Eżaminaturi, "Nota" li fil-qofol tagħha turi li minn ħażżiżha ma ntebaħ bl-ebda ħsieb filosofiku u teoloġiku li fiha din il-poezija: għax ħarstu ma tħarketx minn fuq it-tberfil tal-libsa tagħha, u hekk min eżaminaha ma rax ħaġa oħra fiha għajr dak li jgħodd l-anqas—biex ma ngħidux ma jgħodd xejn. L-Eżaminaturi tagħha, fi kliem ieħor, laqtuhom l-"*accidentia*" u ma laqtithomx is-"*substantia*" li hi r-ruħ ta' kull poezija. U raw fiha, għalhekk, nuqqasijiet biss u ippremjawha mhux għax hi tajba, imma, għax fost il-ħżiena hi l-anqas ħażina! Ħaġa li ddarras lil kulħadd: imqar lil dawk li

ma jifhmux biżżejjed fis-sengħa tal-prosodija tagħna. U bir-raġun. Izda la darba dan in-nuqqas ta' ħaqq'ta' l-Eżaminaturi jarah u jhossu kulħadd, aħna ma rridux nifhaddtu fuqu. Naqbz u għalhekk għat-tieni għilt u nuru għandhomx raġun l-Eżaminaturi jonkella min qed jeżaminahom. Huma kitbu hekk: "It-Tfajla kellha għallinqas tista' tingħaraf mill-versi, u mhux minnota ta' l-awtur. "Fehma żbaljata għal kollox! Jidher li l-Eżaminaturi u la rnexxielhom jifhmu sewwa li dak il-vers hu biċċa tal-Leopardi u l-anqas it-tagħrifa ta' l-awtur! Araw għaliex. L-awtur iġħid li t-"tfajla ta' mħabbtu" ma jafhiex, izda johlomha biss. Mela t-tfajla ma teżistix rijalment. U la ma teżistix rijalment, m'għandhiex tingħaraf mill-versi. U jekk l-awtur fit-tagħrifa tiegħu kiteb li din it-tfajla hi l-"Għanja Maltija," dan naħseb għamlu biex iħaffef ftit lill-qarrej mit-toqol li jsib fil-poeżija tiegħu li, għax poeżija kbira u ta' fantasija mixgħula sħiħ bit-tbatija jirnexxilu jifhimha. Terġa' l-"Għanja Maltija" hija ħaġa astratta u bla ruħ: u għalhekk iżjed u iżjed ma kellihiex tingħaraf mill-versi. U kieku fejn kienet tkun l-"*imago*?" Fejn kienet tkun l-*idea*? Fejn kienet tkun l-*abstractio*? Il-kelma "guf" imtella tista' tingħogob u tista' ma tingħogobx; imma ħadd ma jista' jgħid li mhix użata f'lokka "*omnino et essentialiter*." Fl-aħħarnett l-Eżaminaturi qalu: "Xi vers iebes hemm ukoll." Għax ma qalux liema hu? Jafu liema hu? Aktarx li lè. Għax kieku kien imisshom jgħiduh ċar u tond.

Wara dan tiġi l-poeżija ta' Ġużè Pesci: "Tiftakar, Żmien?" li ħadet it-tieni premju. Għal dak li hu ħsieb, il-poeżija sabiħa. Għal dik li hi sengħa tal-versi, il-poeżija ma tgħid xejn. Terġa', jekk wieħed jifliha sewwa u jixtarrha kif imiss, għandu jsib li din mhix ħlief biċċa proża ħafifa miksija bil-qoxra tal-poeżija. U għalhekk "Tiftakar, Żmien?" tisfálna "*substantialiter*", poeżija prozajka jew, aħjar, poeżija taparsi. F'erba' kelmiet il-qofol tagħha huwa dan: "Xbejba ta' għoxrin sena ħelwa u safja: izda bajdanija u mixruba għax mikula mill-mard tas-sider tmut fil-Connaught ta' l-Imdina. Jerġa' jasal ferħan żmien ir-rebbiegħa' iġib lura miegħu l-gmiel kollu ta' għegubijietha: ifawwar kollox bil-ħajja u bit-tbissima tal-hena.... izda, kiefer, ma jroddx lura lil dik ix-xbejba ta' għajnejha minn lewn il-baħar tagħna". Fejn l-element tragiku jidher *ftit, is-sengħa* tal-versi ma tidher *xejn*; fejn il-ħsieb hu sabiħ, il-qagħda tal-kliem hi kerha; fejn l-aktar tinħtieg poeżija li tħollok aktar hemm proża iebes li ddejqek. Imbghad l-għaxar vers, l-erbatax il-vers, it-tmienja-u-għoxrin vers u t-tnejn-u-tletin vers huma mqanzħin u mgebbdin għal kollox. Aqrawhom u araw. Terġa' dik li tgħid li ż-żmien iwassal rebbiegħa, ma narawhiex ħaġa poetika. U l-verbi intransitivi "s-serrep" u "tħaddar" l-anqas jidhrilna li għandhom

jigü uzati bhala verbi *transitivi attivi* kif uzahom Guzê Pesci fid-disa' strofa. Xtaqna nsemmu kollox. Imma l-wisa' ma jipper-mettihulniex. Paċenzja!

Nghiaddu mela għall-poëzija l-oħra "Iż-Żebbuġ ta' Għawdex" ta' Anton Buttigieg, B.A., li ħadet it-tielet premju u li kien jisthioqqilha tiefju t-tieni, kieku ma kellhiex riġa qawwiya tal-"Yarrow Unvisited" u ta' "Mamble," imitazzjoni li ttellfilha ħafna mis-siwi tagħha. Hi l-poëzija tabilħaqq romantika. Iż-Żebbuġ ta' Għawdex hu hekk fil-għoli, li s-sħab donnu jmiss mad-djar; u meta jaħkem ir-riħ mal-kampnar tal-Knisja, tkun ħaġa tal-biża' toqrob lejha: għaldaqshekk "in-nies f'taqliba ħarxa—jitbegħidu mill-kampnar." It-tielet strofa, mbagħad, maħduma tassew bil-għaqqal u ftit jonqosha biex tkun tajba għal kollox. Imma r-raba' vers ta' l-ewwel strofa u l-aħħar vers tar-raba' waħida hemm fihom dik l-imbierka *dialefe* li ma jmissiex tkun. "Li nikrsu mmur ferħan," fl-aħħar strofa, ma hux vers mibni tajjeb għal dak li fit-taħdit malti għandu jingħad b'"*ore rotundo.*" Mill-bqija ma fihix xi tgħid din il-poëzija ta' Anton Buttigieg.

"Gizimin" ta' Mari Meylak, li ħadet ir-raba', mhix poëzija kerha. Dik li hi ħlewwa fiha ma tonqosx. Izda, għad li din il-poëzija tidher maħduma bil-malti, tiswir malti tassew ma fihix. "Silġiet sħajnin" ma smajnielha qatt. Is-silġ kiesaħi u abjad iwa; imma abjad u sħun ma jistax ikun. Il-ftit oriġinalità li fiha ma tagħmelx tajjeb biżżejjed għan-nuqqas ta' rabta li jmissu jkun hemm bejn kull vers u kull strofa.

"Twiddiba" ta' Emmle. Palmier Cecy, li ħadet il-ħames, fiha żewġ terzi minnha proża. Imma lil l-Eżaminaturi għoġ-bithom. U qalu taħtha: Kienet *aktarx* tiefju premju aħjar, kieku ma kinetx tinħass bosta l-imitazzjoni tal-poëzija ta' Zanella "Religione Materna." Din in-nota m'hi xejn flokha. L-Eżaminaturi ma kienx imisshom iħożzuha dik l-"aktarx." Għax b'hekk urew li huma kienu *jiddubitaw* jatuhix premju aħjar, kieku din il-poëzija ma kinetx imitata. U d-*dubju* f'min jeżamina, għajb lil l-eżaminatur jagħmel. Terġa', iżjed l-isfel, insibu dan: "Il-versi *aktarx* tajbin." X'inhuma?—nistaqsu aħna lil l-Eżaminaturi.—Tajbin jew ħżiena? F'kelma waħida l-Eżaminaturi stess ma jafux sewwa jekk il-versi ta' Cecy humiex ħżiena jonkella tajbin.

Waslet fl-aħħar is-sitt poëzija ta' Har Jafeh: bettija tifikiriet! U l-Eżaminaturi tawha s-sitt premju meta stqarrewh huma nfishom li fiha *ħafna difetti żgħar*, li s-*sugġett mhux gdid gdid* u li *ftit fiha poëzija*. Kontraduzzjoni ċara tabilħaqq. Imma xi trid tagħmel? Qalu li lil Pipa jixirqilha daqsxejn ta' premju. U tawhulha. Min jaf għaliex?! Jewwilla ħadu gost ipejpuha?

Birkirkara, 1936.

A. C. M.

## Werrej tas-sena 1936-1937

A. C.	Minn hawn u minn hemm	Għadd	
A. C. L.	Eżami tal-eżaminaturi	"	61-62
A. G.	Fit-twelid tal-Madonna	"	71
AGIUS M.	Żewġ poeti zghazagh	"	69-70
AMATO GAUCI F.	Il-qawma	"	63-64
"	Tagħlim tal-Ekonomija	"	63-64
"	Taqsim ix-xogħol	"	65-66
"	Id-dinja tnaqqas is-siġhat tax-xogħol	"	69-70
AQUILINA Ġ.	Meta Frar tilef rasu	"	65-66
"	Ittra lill-Prof. Saydon	"	67-68
"	Twegiba lis-Sur "Sug"	"	69-70
DUHAGIAR T.	Il-faraġ tas-Skiet	"	61-62
CASOLA A.	Ittra mill-kamp tal-battalja	"	61-62
CHECUTI Ġ.	Xitwa	"	61-62
"	Xhin iddoqq il-qampiena	"	61-62
"	Marija	"	65-66
"	U jekk ma tidhax...	"	65-66
"	Il-personalità fir-rumanz Malti	"	67-68
"	Żewġ idwal	"	71
Ġ DIACONO	L-Ixkora	"	72
BEBONO K.	Mignuna	"	61-62
"	Il-qampiena ta' S. Anġlu	"	63-64
DUN KARM	B'dana kollu...	"	61-62
GATT Ġ.	It-tagħlim f'Malta	"	69-70
"	"	"	72
MEJLAK M.	Is-sajf ta' S. Martin	"	69-70
MIFSUD BONNICI C.	Quddiem Ġesù msallab	"	71
MIFSUD BONNICI RIK.	Iċ-ċaħda trid minna	"	61-62
"	Alla faraġ il-bniedem	"	65-66
"	Il-ħrafa tal-muntun	"	65-66
MIFSUD BONNICI P.P.	Il-ġharbiel u d-dqiq	"	63-64
PISANI Ġ.	Żewġ imperi	"	65-66
"	Tifkira tar-Rebħa l-Kkira	"	67-68
"	Tifkira ta' Temi Zmmitt	"	69-70

PISANI G	Marsalforn	Ghadd	71
"	Għanja	"	72
PORTELLI W.	Ittra	"	65-66
Saydon P.P.	Ilsien Malti u Religion		
"	Nisranija	"	63-64
"	Ġrajja ta' kelma	"	63-64
"	Il-Kotba Mqaddsa bil-Malti	"	63-64
"	Tagħrif żgħir	"	65-66
"	Ismijiet ta' bliet, irħula...	"	67-68
VASSALLO A.	L-Id mejta	"	61-92
"	M. Ernest Valdemar	"	71
VASSALLO K.	Tefux ħsieb	"	63-64
"	Vangelu ieħor	"	71
"	Habbajt u ma tjassartx	"	71
"	Kollu għalxejn	"	67-68
VELLA K.	Xbejba bidwija	"	72
VELLA HABER	L-ewwel tqarbina	"	65-66



HAREĠ

KTIEB IS-SLATEN

li hu d-disa' wieħed mill-Kotba Mqaddsa  
maqlubin bil-Malti minn Dun P.P. Saydon.

**Tishib**

6d. kull sitt xhur  
1s. kull sena.  
Kopja wahda sold  
Ghal barra minn  
Malta id-doppju.

**Ghat-Tishib u bejgh morru ghand id-Ditta  
A. C. AQUILINA & Co.  
58D Strada Reale, Valletta.**